



PRESS & COMMUNICATION DIVISION (PCD)  
Ministry of Prime Minister & Cabinet  
Level 4 FMFMII Government Building  
Eleele-fou i Matagalalua, Apia, Samoa  
P: +685 26398 /+685 63222 Facebook: @savalinews, @samoagovt

## ‘ESE’ESEGA O LE POLOĀ’IGA O FA’ASALALAUGA MA LE POLOĀ’IGA O FA’ALAVELAVE FA’AFUASE’I

Tusia: Tusiga Taofiga



*Ta’ita’ifono o le Komiti o Fa’alavelave Fa’afuase’i (D.A.C.) ia Agafili Tomaimanō Shem Leo*

Ua fa’amanino toto’a e le Ta’ita’ifono o le Komiti o Fa’alavelave Fa’afuase’i (D.A.C.) ia Agafili Tomaimanō Shem Leo le ‘ese’esega o le Poloā’iga o Fa’asalalauga o Fa’alavelave Tutupu Fa’afuase’i ma le Poloā’iga o Fa’alavelave Tutupu Fa’afuase’i.

O le Poloā’iga o Fa’asalalauga o Fa’alavelave Tutupu Fa’afuase’i po’o le Proclamation for State of Emergency o lo’o aiaia i totonu o le Vaega 105 o le Fa’avae o le Mālō Tuto’atasi o Samoa, ma e ta’ifa (4) vaiaso le umi ona toe iloilo lea e le Kapeneta pe toe fa’aauau pe leai, a’o le’i tu’uina atu mo le fa’amaoniga a le afioga i le Ao o le Mālō.

O lea Poloā’iga o Fa’asalalauga o Fa’alavelave Fa’afuase’i lea sa malele ai lana Afioga i le Ao o le Mālō e ala i lana fa’amaoniga fa’aletulafono, mo le toe fa’aauauina e amata mai le Aso 11 Aperila 2022 se’ia mae’a i le Aso 08 Me 2022 ona toe iloilo lea.

A’o le Poloā’iga o Fa’alavelave Fa’afuase’i po’o le State of Emergency Orders o lo’o aiaia i le Vaega 106 o le Fa’avae o le Mālō Tuto’atasi o Samoa, lea sa fofogaina e le

afioga i le Palemia, Fiamē Naomi Mataafa, le fa'aauau ai i le La'asaga #2 (Lockdown - Alert Level #2) mo le lua vaiaso se'ia aulia le Aso 19 Aperila 2022, ona toe fili tupe toa lea e le Kapeneta le tōfā ma le 'uta mo se isi fa'ai'uga talafeagai auā lava le puipuia o Samoa mai le Koviti - 19.

Saunoa Agafili o le Lockdown po'o le La'asaga #2 o Poloā'iga o Fa'alavelave Fa'afuase'i o lo'o i ai nei Samoa, o lo'o fa'aauau pea i le taimi nei se'ia aulia le vaeluaga o le po o le Aso Lua, 19 Aperila 2022, ona toe iloa lea po'o le a le isi fe'utanā'iga o le a i ai Samoa.

Ae fa'aauau ai pea le Poloā'iga o Fa'asalalauga o Fa'alavelave Tutupu Fa'afuase'i se'ia aulia le Aso 08 Me 2022.

Saunoa le Ta'ita'ifono, e tāua le malamalama lelei o le atunu'u i vaega nei, ina ne'i ave sesē e nisi. O lona uiga e mafai ona toe fetu'una'i La'asaga e i ai Poloā'iga o Fa'alavelave Fa'afuase'i pe a aulia le Aso Lua, 19 Aperila 2022.